

प्रादेशिक समाचार
आकाशवाणी, भोपाल
प्रातःकालीन समाचार

दिनांक : 29.10.2025

समय : 07.10 AM

सबसे पहले इस बुलेटिन के मुख्य समाचार :-

- प्रधानमंत्री नरेंद्र मोदी ने कहा है कि सरकार देश के किसानों की भलाई के लिए प्रतिबद्ध है।
- प्रदेश में यूपीएससी की तर्ज पर एक परीक्षा कराई जाएगी, मुख्यमंत्री डॉ. मोहन यादव ने की घोषणा।
- मध्यप्रदेश के स्थापना दिवस पर प्रदेश में पीएम श्री पर्यटन हेली सेवा शुरू होगी।
- भारत और ऑस्ट्रेलिया के बीच पांच टी-20 क्रिकेट मैचों की श्रृंखला का पहला मैच आज कैनबरा में खेला जाएगा।

अब समाचार विस्तार से:-

कैबिनेट-निर्णय

प्रधानमंत्री नरेंद्र मोदी ने कहा है कि सरकार देश के किसानों की भलाई के लिए प्रतिबद्ध है। सोशल मीडिया पोस्ट में श्री मोदी ने कहा कि सरकार ने वर्ष 2025-26 की रबी की फसलों के लिए फास्फोरस और पोटैश उर्वरकों पर सब्सिडी को मंजूरी देकर एक महत्वपूर्ण कदम उठाया है। उन्होंने कहा कि इससे न केवल अन्नदाताओं को सस्ती दर पर उर्वरक उपलब्ध होंगे, बल्कि उनकी आय भी बढ़ेगी। वहीं कल कल नई दिल्ली में सूचना और प्रसारण मंत्री अश्विनी वैष्णव ने संवाददाताओं को बताया कि केंद्रीय मंत्रिमंडल ने 8वें केंद्रीय वेतन आयोग के कार्यक्षेत्र को मंजूरी दे दी है। आयोग अपने गठन की तिथि से 18 महीनों के भीतर अपनी सिफारिशें देगा। उन्होंने बताया कि आयोग में एक अध्यक्ष, एक अंशकालिक सदस्य और एक सदस्य-सचिव होंगे।

कर्मचारी सम्मेलन: मुख्यमंत्री

मुख्यमंत्री डॉ. मोहन यादव ने कहा है कि प्रदेश में यूपीएससी की तर्ज पर एक परीक्षा कराई जाएगी, जिससे अलग-अलग पदों को भरने के लिए कई परीक्षाएं नहीं कराना पड़ेगी। इसके साथ ही विभिन्न कर्मचारी संवर्गों की वेतन विसंगति, ग्रेड पे, पदनाम परिवर्तन के लिए सेवानिवृत्त वरिष्ठ अधिकारियों को सम्मिलित कर नया आयोग बनाया जाएगा। कल भोपाल में मप्र राज्य कर्मचारी संघ द्वारा आयोजित दीपावली मिलन समारोह में मुख्यमंत्री ने कहा कि राज्य शासन ने 1 जनवरी 2005 को या उसके बाद नियुक्त कर्मचारियों के लिए एकीकृत पेंशन योजना लागू करने के लिए समिति गठित करने का निर्णय लिया है, इससे पेंशन की विसंगतियों को दूर करने में मदद मिलेगी।

कैबिनेट बैठक: सरकारी आवास

राजधानी भोपाल से बाहर स्थानांतरण होने की स्थिति में शासकीय आवास खाली नहीं करने पर कर्मचारी और अधिकारी को सामान्य दर से तीस गुना किराया देना होगा। यह निर्णय कल मुख्यमंत्री डॉ. मोहन यादव की अध्यक्षता में आयोजित कैबिनेट बैठक में लिया गया। मंत्रि-परिषद ने शासकीय आवास आवंटन नियम 2000 में संशोधन की स्वीकृति दी। निर्णय लिया गया कि अधिकतम 6 माह तक की अवधि के लिए शासकीय आवास रख सकेगा। पहले 3 माह की अवधि के लिए आवास का किराया सामान्य दर पर लिया जाएगा और अगले तीन का किराया सामान्य दर से 10 गुना लगेगा। इसके बाद भी आवास रिक्त नहीं किया जाता है तो अधिकारी को सामान्य किराया का तीस गुना देना होगा।

रेलवे- त्योहारों की भीड़

रेलवे ने कहा है कि छठ पूजा के बाद यात्रियों की सुरक्षित, आरामदायक और समय पर वापसी सुनिश्चित करने के लिए 12 लाख से ज्यादा रेल कर्मचारी चौबीसो घंटे काम कर रहे हैं। रेल मंत्रालय ने बताया है कि यात्रियों की सुविधा के लिए व्यापक प्रबंध किए गए हैं। मंत्रालय ने बताया कि भारी भीड़ को नियंत्रित करने के लिए प्रमुख स्टेशनों पर यात्री प्रतीक्षा क्षेत्र बनाए गए हैं। नई दिल्ली स्टेशन पर करीब 7 हजार से ज्यादा यात्रियों के लिए एक नया स्थायी प्रतीक्षा क्षेत्र बनाया गया है।

गेहूं पर नई स्टॉक सीमा

केंद्र सरकार ने विशिष्ट खाद्य पदार्थों पर लाइसेंसी अपेक्षाएं, स्टॉक सीमाएं और संचलन प्रतिबंध हटाना (संशोधन) आदेश, 2025 जारी किया है। इस आदेश के अनुसार देशभर में गेहूं पर नई स्टॉक सीमा 31 मार्च 2026 तक के लिए लागू की गई है। खाद्य मंत्री गोविंद सिंह राजपूत ने बताया कि संबंधित विधिक इकाइयों को अपने स्टॉक की जानकारी खाद्य एवं सार्वजनिक वितरण विभाग के पोर्टल पर दर्ज करनी होगी। यदि किसी के पास निर्धारित सीमा से अधिक स्टॉक है, तो उसे अधिसूचना जारी होने की तारीख से 15 दिनों के भीतर निर्धारित सीमा तक लाना होगा।

अनुगूज: मुख्यमंत्री

मुख्यमंत्री डॉ. मोहन यादव ने कहा है कि हमारे कई सरकारी स्कूलों ने राष्ट्रीय और अंतर्राष्ट्रीय स्तर पर पुरस्कार प्राप्त कर मध्यप्रदेश को गौरवान्वित किया है। कल भोपाल में आयोजित अनुगूज कार्यक्रम में मुख्यमंत्री ने सुभाष शासकीय उत्कृष्ट विद्यालय में सुपर -100 योजना में अध्ययन करने वाले 200 सीटर बालक छात्रावास भवन का लोकार्पण भी किया। मुख्यमंत्री डॉ. यादव ने कहा कि दिल्ली में लाल किले के बाद सम्राट विक्रमादित्य नाट्य का मंचन अब भोपाल में 2 और 3 नवम्बर को होने वाला है।

पीएम श्री पर्यटन हेलीकाप्टर सेवा

मध्यप्रदेश के स्थापना दिवस पर प्रदेश में पीएम श्री पर्यटन हेली सेवा शुरू होगी। एक नवम्बर को भोपाल से उज्जैन हेलीकाप्टर रवाना होगा और इसके बाद नियमित रूप से पर्यटकों और श्रद्धालुओं के लिए हेलीकाप्टर सेवा संचालित होगी। प्रदेश में तीन विभिन्न क्षेत्रों के लिए हेलीकाप्टर सेवा संचालित की जाएगी।

मुख्यमंत्री डॉ. मोहन यादव ने कल मध्यप्रदेश स्थापना दिवस कार्यक्रमों की तैयारियों की समीक्षा करते हुए यह जानकारी दी। उन्होंने बताया कि तीन क्षेत्रों में प्रथम क्षेत्र भोपाल से उज्जैन, इंदौर, मांडव और ओंकारेश्वर रहेगा। दूसरा क्षेत्र नर्मदापुरम जिले में स्थित हिल स्टेशन पचमढ़ी के साथ ही छिंदवाड़ा जिले के तामिया और छतरपुर जिले में स्थित विश्व धरोहर स्थल खजुराहो होगा। तीसरी हेलीकाप्टर सेवा जबलपुर और कान्हा, पेंच और पन्ना राष्ट्रीय उद्यानों तक पर्यटकों के पहुंचने के लिए संचालित होगी।

मतदाता सूची-पुनरीक्षण

मुख्य निर्वाचन पदाधिकारी संजीव कुमार झा ने कल मान्यता प्राप्त राष्ट्रीय राजनीतिक दलों के प्रतिनिधियों के साथ निर्वाचन सदन भोपाल में बैठक की। श्री झा ने इस अवसर पर मतदाता सूची के विशेष गहन पुनरीक्षण 2025 की प्रक्रिया के बारे में अवगत कराया। उन्होंने कहा कि भारत निर्वाचन आयोग ने दूसरे चरण की एसआईआर की तारीखों की घोषणा कर दी है इसमें मध्यप्रदेश भी शामिल हैं। प्रदेश में एसआईआर की प्रक्रिया शुरू हो चुकी है।

जीएसटी सुधार - पर्यटन क्षेत्र

वस्तु और सेवा कर- जीएसटी बचत उत्सव का लाभ समाज के सभी वर्गों तक पहुंच रहा है। प्रधानमंत्री नरेन्द्र मोदी ने 22 सितंबर से नयी जीएसटी दरें लागू किये जाने को बचत उत्सव का नाम दिया था। जीएसटी की कम दरों से पर्यटन क्षेत्र पर नागरिकों को मिल रहे लाभ पर प्रस्तुत है हमारे संवाददाता की एक रिपोर्ट।

विश्व पक्षाघात दिवस

आज विश्व पक्षाघात दिवस है। इस उपलक्ष्य में भोपाल के शासकीय होम्योपैथिक चिकित्सा महाविद्यालय परिसर में दोपहर 2 बजे से विशेष जागरूकता कार्यक्रम का आयोजन होगा।

सरकारी स्कूल-बेसलाइन आकलन

स्कूल शिक्षा विभाग द्वारा आज प्रदेश के सरकारी स्कूलों में कक्षा 9 से 12 तक के छह लाख से अधिक विद्यार्थियों का बेसलाइन आकलन किया जा रहा है।

भारत- ऑस्ट्रेलिया टी20 क्रिकेट

भारत और ऑस्ट्रेलिया के बीच पांच टी-20 क्रिकेट मैचों की श्रृंखला का पहला मैच आज कैनबरा में मनुका ओवल में खेला जाएगा। यह मैच भारतीय समय के अनुसार दोपहर बाद एक बजकर 45 मिनट पर शुरू होगा।

अब कुछ समाचार संक्षेप में

- बालाघाट जिले में मतदाता सूची के गहन पुनरीक्षण कार्यक्रम को लेकर कल राजनीतिक दलों के प्रतिनिधियों और मीडिया प्रतिनिधियों की बैठक आयोजित की गई। सभी राजनीतिक दलों से कहा गया कि वे प्रत्येक मतदान केंद्र पर अपने बीएलए (बूथ लेवल एजेंट) शीघ्र नियुक्त करें।
- गुना जिले के ग्राम गणेशपुरा में दो पक्षों के मध्य जमीनी विवाद के दौरान हुई एक व्यक्ति की मृत्यु की घटना पर ऊर्जा मंत्री प्रद्युम्न सिंह तोमर ने निष्पक्ष जांच एवं कार्रवाई का आश्वासन दिया। मृतक के परिवार को संबल योजना के अंतर्गत 4 लाख रूपए की आर्थिक सहायता तत्काल उपलब्ध कराने के निर्देश दिए।
- रायसेन जिला मुख्यालय के वन परिसर में प्रधानमंत्री आवास योजना 2.0 और पीएम स्वनिधि स्ट्रीट वेंडर 2.0 मेला कार्यक्रम आयोजित किया गया।
- डिंडोरी में “बेटी बचाओ बेटी पढ़ाओ” योजना की जिला स्तरीय टास्क फोर्स समिति की बैठक कलेक्टर अंजू पवन भदोरिया की अध्यक्षता में की गई।
- पन्ना में कल एक दिवसीय युवा संगम मेला आयोजित किया गया। इसमें चार कंपनियों में 79 आवेदकों का चयन किया गया।